




Via Sagra mal-Madonna

Moviment Missjunarju 'Ġesu' fil-Proxxmu'
103, Triq il-Karita', Rabat, Ghawdex.
Tel: 556453



Ġesù kkundannat għall-mewt

Kien il-ġimgħa fil-ghodu kmieni meta rajt lil Ibni. Din kienet l-ewwel darba li rajtu minn mindu kienu qabduh. Ġismu mbéngel u mimli dmija nifed lil qalbi b'sejf ta' dulur u d-dmugh gelben ma' wiċċi. Imbagħad Pilatu, minn fuq it-tron tal-ħaqq tiegħu, staqsa lill-folla għaliex iridu lil Ibni msallab. Kollha madwari bdew jghajtu, "Sallbu". Jiena xtaqt nitlobhom biex jieqfu imma kont naf li dil-ħaġa kellha sseħħ. Għalhekk, bqajt hemm u bkejt fis-skiet.

Talba

Mulej Ġesù, insibha diffiċli hafna biex nimmagina d-dulur li ħasset ommok meta int ġejt ikkundannat. Imma x'ngħidu għal-llum, meta jien inzomm il-mibegħda? "Sallbu"
Meta niġġudika lill-oħrajn? "Sallbu"
Forsi dan ma jgibx dmugh ta' dulur sew lilek u kemm lil ommok? Ahfirli, Ġesù.

L-Ewwel Stazzjon



Ġesù jirċievi s-salib

Bil-ftit saħħa li kelli, jiena mxejt mal-folla sad-dahla tal-palazz. Infetaħ bieb bis-sabta u tfaċċa Ibni miexi se jaqa' u ma jaqax bl-għases jiddieħku bih warajh. Żewġt irġiel ikaxkru salib tqil ta' l-injam u għabbewhulu fuq spallejh. Imbagħad, imbottawh mat-triq. Id-dulur li ħassejt għalih kien insapportabbli. Xtaqt li neħodlu s-salib u ngorru jiena minn floku. Imma kont naf li dan kollu kellu jseħħ u għalhekk, imxejt warajh fis-skiet.

Talba

Mulej Ġesù, nitlobok taħfirli l-ħafna drabi li jien żidt iżjed toqol mas-salib tiegħek billi ma tajtx kas ta' l-uġiġħ u s-solitudni ta' dawk ta' madwari. Aħfirli t-tqasqis fuq l-oħrajn u kemm drabi nfittex xi skuża biex niskarta n-nies li jixtiequ jitekellmu miegħi. Għinni biex, bħal Marija, infittex dejjem li nħaffef is-slaleb ta' l-oħrajn. Aħfirli, Ġesù!

It-Tieni Stazzjon



Gesù jaqa' l-ewwel darba

Jiena mxejt wara Ibni fit-telgħa tal-Kalvarju. Hassejt dulur kbir meta rajtu f'dik it-tbatija. Rajt is-salib jghaffiġlu spallejh. Hassejt qalbi tieqaf meta rajtu jaqa' wiċċu fl-art, taħt it-toqol tas-salib. Għal mument, hsibt li Ibni kien mejjet u ġismi kollu beda jirtogħod. Imbagħad, l-għases bdew jagħtuh bis-sieq u Huwa qam bil-mod u reġa' beda miexi taħt is-swat tagħhom. Xtaqt nipproteġih b'ġismi stess, imma kont naf li dan kollu kellu jseħħ u għalhekk, imxejt warajh u bkejt fis-skiet.

Talba

Mulej, kemm drabi rajtek taqa', u hallejtek hemm bla ma tajt ebda kas, mhux bħal Marija! Kemm drabi rajt nies jiżbaljaw u jien għaddejti iż-żmien bihom! Kemm drabi, inħossni nimitela bir-rabja, għax xi hadd ma jaqbilx miegħi fuq xi haġa! Marija offrietlek is-sapport tagħha tul il-passjoni kollha tiegħek. Għinni biex jien nagħmel l-istess bħalha, għalik, bis-sapport li nagħti lill-oħrajn. Mulej, ikollok hniena minni.

It-Tielet Stazzjon




Ġesù jiltaqa' ma' Ommu Marija

Kien irnexxieli naqsam minn ġol-folla u nimxi qrib ta' Ibni. Sejjajtli u Hu semagħni minkejja l-istorbju. Hu waqaf u għajnejna ltaqghu; tiegħi mimlija dmugh ta' dulur, tiegħu mimlija wġiħ u konfużjoni. Hassejt li ma nista' nagħmel xejn. Imbagħad, għajnejh qaluli: "Kuragg! Hemm skop għal dan li qed isir". Kif reġa' beda miexi, jiena għaraft li kellu raġun. Għalhekk imxejt warajh u tlabt fis-skiet.

Talba

Mulej Ġesù, ahfirli l-ħafna drabi meta għajnejna ltaqghu u jien dawwart tiegħi band'ohra. Ahfirli n-nuqqas ta' fiduċja li għandi kif, għax, iblah illi jien, ma nafx noqgħod għal dak li trid Int. Ahfirli meta nkwetajt fuq nuqqasijiet żgħar jew qtajt qalbi u ma smajtx is-sejha tiegħek biex nagħmel kuragg. Iva, Mulej, għajnejna ltaqghu ħafna drabi, imma bla effett.

Ir-Raba' Stazzjon



Xmun Ċirnew jghin lil Ġesù jgorr is-salib

Jiena issa stajt nara lil Ibni kwazi sfinit u bla forza waqt li kien qed iġorr dik it-tagħbija tqila. Kull pass li jagħmel kien qisu ta' l-aħħar. Kont inhoss l-uġiegh tiegħu f'qalbi u xtaqt li kollox ifittex jintemm. Imbagħad rajt lill-ghases jiġbdu raġel minn ġol-folla, u għalkemm beda jipprotesta, ġaġhluh jerfa' s-salib minn wara biex hekk iħaffef it-toqol minn fuq Ibni. Hu staqsa għaliex kellu jagħmel dan. Jiena kont naf u għalhekk imxejt warajh fis-skiet.

Talba

Mulej Ġesù, ħafna drabi jien ħadt li nkun bħalek. Jien kont naħseb biss fija nifsi u sikwit niddubita mill-kelma tiegħek. Thallinix nibqa' bħal Xmun, imma għinni biex inkun bħal ommok, Marija, li dejjem imxiet warajk u obdiet fis-skiet.

Il-Hames Stazzjon




Il-Veronika tixxotta l-Wiċċ ta' Ġesù

Waqt li bqajt miexja qrib ta' Ġesù, rajt mara li qasmet il-folla, neżgħet il-velu tagħha u bih bdiet tixxotta l-wiċċ kollu dmija u għaraq ta' Ibni. L-għases malajr gibduha lura. Wiċċha donnu ried jgħid, "Għaliex qed tagħmlulu hekk lil dan?" Jiena kont naf, u mimlija bil-fidi, bqajt miexja warajh fis-skiet.

Talba

Mulej, din il-mara tatek l-aħjar li setgħet. Min-naħa l-oħra, jien dejjem ridt nieħu iżjed milli naghti. Kuljum ikolli l-opportunità li naghti lilek billi naghti lill-oħrajn, imma jien ma naghtix kas. O Salvatur tiegħi, thallini qatt nerga' nistaqsi għaliex, imma għinni biex naghti kulma għandi lilek.

Is-Sitt Stazzjon



Gesù jaqa' t-tieni darba

Ibni reġa' waqa' u d-dulur tiegħi reġa' kien immens meta ħsibt li jista' jmut hemmhekk. Ipprovajt nersaq lejha imma s-suldati ma ħallewnix. Huwa qam u mexa bi tbatija kbira 'l quddiem. Meta rajt lil Ibni jaqa', jerga' jqum u jkompli t-triq, ħassejt qalbi se tinqasam bid-dulur. Imma billi kont naf li dan kellu jseħħ, imxejt warajh fis-skiet.

Talba

Mulej, minn dawk in-nies kollha, Marija kienet l-iktar waħda fidila lejha li mxiet warajk u qatt ma waqfet minkejja l-pwieni li sofriet għalik. Ħafna drabi jien warrabtek u tbighidt minnek minħabba dñubieti u kont il-kawża li oħrajn għamlu bhali u warrbuk. Nitolbok li jkollok ħniena minni.

Is-Seba' Stazzjon



Gesù jkellew lin-nisa twajba

Kont miexja ftit passi bogħod wara Ġesù. Rajtu jieqaf. Xi nisa twajba kienu qed jibkuh u jithassruh. Hu qalilhom biex ma jibkux lilu. Ma' hafna oħrajn, huma kellhom l-opportunità li jaċċettawh bħala l-Messija, imma huma kienu ċaħduh. Qalilhom jibku lilhom infushom u dan id-dmugh ikun juri l-konverżjoni tagħhom. Huma iżda dan il-kliem ma fehmuhx. Jiena fhimtu u bqajt miexja warajh fis-skiet.

Talba

Salvatur tiegħi, hafna drabi jien għamilt bħal dawn in-nisa, dejjem nara n-nuqqasijiet ta' l-oħrajn u nithassarhom. Imma, rari hafna li jien rajt id-dnubiet tiegħi u tlabtek maħfra. Mulej, int tghallimni permezz ta' dawn in-nisa. Ahfirli, Mulej, dan l-għamad tiegħi.

It-Tmien Stazzjon



Ġesù jaqa' it-tielet darba

Din il-waqgħa ta' Ibni Ġesù kienet agunija għalija. Mhux biss għax waqa' fuq blat u ġebel, imma għax kien kwazi wasal fil-quċċata ta' l-għolja tal-Kruċifissjoni. Is-soldati komplew jaħqruh u jgħajruh u kwazi kaxkruh l-aħħar ftit passi li kien fadal. Qalbi bdiet tħabbat bil-qawwi, x'hin ġibt quddiem għajnejja dak kollu li kienu se jagħmlulu. Imma, kont naf li dan kellu jseħħ u bqajt tielgħa l-għolja warajh, fis-skiet.

Talba

Maħbub Ġesù tiegħi, jien naf li bosta drabi offrejti l-għajnuna tiegħi biex ngħin lill-proxxmu, imma meta ma baqax jaqbilli jew kont se nidhol f'xi tbatija, jien ġibt ħafna skużi għalija nnifsi u tlaqthom. Ghinni, Mulej, biex inkun bħal Ommok Marija, u lil min hu fil-bżonn qatt ma ncaħħdu mill-għajnuna tiegħi.

Id-Disa' Stazzjon



Gesù mneżża' minn hwejġu

Meta lil ibni fl-aħħar neħħewlu t-toqol tas-salib minn fuqu, jiena ħsibt li se jkollu çans jistrieħ ftit. Imma l-għases dritt bdew iċarrtulu minn fuqu hwejġu li kienu mwahħlin ma' ġismu. Ma flaħtx nissaporti d-dehra ta' ibni f'dik it-tbatija. Imma, billi kont naf li dan kellu jseħħ, jiena bqajt hemm wieqfa u bkejt fis-skiet.

Talba

Mulej, jien ukoll neżżajtek bl-ghemil tiegħi. Jien ħassart l-isem tajjeb ta' haddieħor bid-diskors tiegħi bla bżonn, u neżżajt in-nies mid-dinjità umana tagħhom bil-pregudizzji tiegħi. Ġesù, jien offendejtek b'diversi modi meta ġibt it-tbatija lill-oħrajn. Ghinni biex narak fin-nies kollha tad-dinja.

L-Għaxar Stazzjon



Ġesù msammar mas-salib

Meta poggew lil Ġesù fuq is-salib, huwa hallihom isammruh. Waqt li taqqbulu idejh u riglejha bl-imsiomer, jiena hassejt dak l-ugiegh go qalbi. Imbagħad refghu u waqqfu s-salib. Hemm kien, dak ibni li jiena tant inhobb, qed jiddieħku bih waqt li Hu qed isofri f'dawn l-aħħar mumentanti ta' hajtu fuq din l-art. U jiena bqajt wieqfa hemm hdejh u tlabt fis-skiet.

Talba

Mulej, xi tbatija sofret għalija, u xi tbatija sofriet l-Omm tiegħek waqt li rat l-Iben wahdieni tagħha jmut għall-imħabba tiegħi! Madanakollu, sew int u kemm Ommok, it-tnejn lesti li taħfruli malli nindem minn dñubiet. Għinni Mulej biex inwarrab minni l-hajja tad-dñub.

Il-Ħdax-il Stazzjon



Ġesù jmut fuq is-salib

M'hemmx piena ikbar għal omm minn dik li tara lil binha jmut quddiem għajnejha. Jiena, li ġibt lil dan is-Salvatur fid-dinja u rajtu jikber, issa ma stajt nagħmel xejn għalih hdejn is-salib, waqt li hu mejjel rasu u miet. It-tbatijiet tiegħu ta' din id-dinja kienu ntemmu waqt illi tiegħi kienu ikbar minn qatt qabel. Iva, dan kellu jsehħ u jiena aċċettajtu. Għalhekk bqajt hemm hdejh u sofrest fis-skiet.

Talba

Ġesù tiegħi, ikollok hniena minni għad-dnubiet li bihom wegġajt lilek u lill-oħrajn. Nirringrazzjak għal dan l-aħħar att kbir tiegħek ta' mħabba. Inti għidt li m'hemmx imħabba ikbar minn dik li wiehed jagħti hajtu għal hbiebu. Hallini dejjem inkun il-habib tiegħek. Għallimni kif ngħix hajti għall-oħrajn u kif qatt ma nerga' nonqsok.

It-Tnax-il Stazzjon



Ġesù mnizzel minn fuq is-salib

Il-folla kienet xterdet, l-istorbju kien sieket. Jiena bqajt hemm wieqfa ma' wiehed mill-hbieb ta' Ġesù. U harist lejn il-ġisem mejjet tas-salvatur tagħna, l-Iben tiegħi. Imbagħad, żewġt irġiel nizzlu l-ġisem tiegħu minn fuq is-salib u poġġewh fi ħdani. Dulur l-iktar qawwi mlieli qalbi. Madanakollu, hassejt ferħ go fija. Veru li hajjet Ibni ntemmet b'mod l-iżjed krudil, imma fl-istess ħin, ġiebet il-ħajja lill-umanità kollha. Jiena kont naf li dan kellu jseħħ u tlabt fis-skiet.

Talba

Mulej, il-passjoni tiegħek spiċċat, imma għadha sejra kull meta naqa' fid-dnub. Jien kelli sehem fit-tislib tiegħek u issa, Salvatur tiegħi, nitolbok maħfra b'qalbi kollha. Ghinni biex ngħix ħajja tajba kif tixtiequni ngħix Int u Ommok.

It-Tlettax-il Stazzjon




Ġesù midfun fil-qabar

Ahna hadna l-gisem ta' Ġesù fil-qabar fejn jiena stess poġġejtu waqt li bkejt fis-skiet, imma fraht fis-skiet ukoll. Tajt l-aħħar ħarsa fuq il-maħbub Ibni u ħriġt 'il barra. Huma għalqu l-qabar u qabel ma tlaqt, ergajt ħsibt li dan kellu jseħħ - kellu jseħħ minħabba fikom. Jiena mort nistenna fis-skiet b'fidi qawwija.

Talba

Iva, Mulej tiegħi, dan kellu jseħħ għaliex Inti tħobbni u għall-ebda raġuni oħra. Kull ma titlob minn għandi hu li ngħix hajja tajba. Int qatt ma għidt li hajja bħal din se tkun hafifa. Jien lest li nħalli d-dnub warajja u li ngħix għalik biss.

L-Erbatax-il Stazzjon



Gesù mqajjem mill-mewt

Is-sagrificċju li Ibni għamel għalina ma jistax ma jnissilx fija gratitudni mill-ikbar. Madanakollu, jiena li kont inhobbu b'imħabba tal-genn, tghidx x'vojt ħassejt meta ġejt biex ngħix mingħajru. Imma mbagħad, jumejn biss wara, huwa rxoxta, u ħaġa tal-ghageb, dak il-vojt ħassejtu jerga' jimtela mill-ġdid.

Is-Salvatur tagħna fethilna l-bieb għall-ħajja ġdida. Hekk kellu jkun - l-imħabba infinita li kellu għalina l-bnedmin ma kenitx se tħallih jagħmel inqas minn dak li għamel. Ruhi ma tistax tibqa' siekta, imma trid tibqa' tifraħ u tithenna bih għal dejjem.

Talba

Irroddlok ħajr, O Feddej tiegħi. Grazzi ta' din l-imħabba dejjiema li tghinni nqum u noħroġ mill-ħajja tiegħi tad-dnub. Bi ħsiebni nipprova mill-ġdid ngħix ħajja aħjar. Ghinni nibqa' għomri kollu niftakar kemm ħabbejtni. Marija, omm il-Feddej tagħna li qam mill-imwiet, għallimni nimxi fuq il-passi tiegħek, u għall-imħabba li għandi lejha, nasal biex inhobb ukoll lill-proxxmu tiegħi.

Il-Ħmistax-il Stazzjon